

श्रीपुरुषोत्तमनामसहस्रम्

महाप्रभु-श्रीमद्-वल्लभाचार्य-
विरचितं

श्रीपुरुषोत्तमनामसहस्रम्


(श्रीमद् भागवतपुराणम्) से उद्धृत



महाप्रभु-श्रीमद्-वल्लभाचार्य-
विरचितं

श्रीपुरुषोत्तमनामसहस्रम्

(श्रीमद् भागवतपुराणमें से उद्धृत)



जेठानंद वी. वहाभि
सावित्री जे. वहाभि
राजू जे. वहाभि
रेखा र. वहाभि
महेश जे. वहाभि
शारदा म. वहाभि
रवि र. वहाभि
राजिव र. वहाभि
प्रिया र. वहाभि
अर्जुन म. वहाभि
निरंजन म. वहाभि

व

सम्पूर्ण वहाभि परिवार की
जय श्री कृष्ण



अथ पुरुषोत्तमनामसहस्रम् ।

श्रीगोपीजनवल्लभाय नमः ॥

पुराणपुरुषो विष्णुः पुरुषोत्तम उच्यते ॥
नाम्नां सहस्रं वक्ष्यामि तस्य भागवतोद्धृतम् ॥ १ ॥
यस्य प्रसादाद्वागीशाः प्रजेशा विभवोन्नताः ॥
क्षुद्रा अपि भवंत्याशु श्रीकृष्णं तं नतोऽस्म्यहम् ॥ २ ॥
अनंता एव कृष्णस्य लीला नामप्रवर्तिकाः ॥
उक्ता भागवते गूढाः प्रकटा अपि कुत्रचित् ॥ ३ ॥
अतस्तानि प्रवक्ष्यामि नामानि मुखैरिणः ॥
सहस्रं यैस्तु पठितं पठितं स्याच्छुक्तामृतम् ॥ ४ ॥
कृष्णनामसहस्रस्य ऋषिरग्निर्निरूपितः ॥
गायत्री च तथा छंदो देवता पुरुषोत्तमः ॥ ५ ॥
विनियोगः समस्तेषु पुरुषार्थेषु वै मतः ॥
बीजं भक्तप्रियः शक्तिः सत्यवागुच्यते हरिः ॥ ६ ॥

भक्तोद्धरणयत्नस्तु मंत्रोऽत्र परमो मतः ॥
 अवतारिभक्तांशः कीलकं परिकीर्तितम् ॥ ७ ॥
 अस्त्रं सर्वसमर्थश्च गोविंदः कवचं मतम् ॥
 पुरुषो ध्यानमत्रोक्तं सिद्धिः शरणसंस्मृतिः ॥ ८ ॥

(अथ प्रथमस्कंधस्थनामानि)

श्रीकृष्णः सच्चिदानंदो नित्यलीलाविनोदकृत् ॥
 सर्वांगमविनोदी च लक्ष्मीशः पुरुषोत्तमः ॥ ९ ॥
 आदिकालः सर्वकालः कालात्मा माययावृतः ॥
 भक्तोद्धारप्रयत्नात्मा जगत्कर्ता जगन्मयः ॥ १० ॥
 नामलीलापरो विष्णुर्व्यासात्मा शुकमोक्षदः ॥
 व्यापिवैकुण्ठदाता च श्रीमद्भागवतागमः ॥ ११ ॥
 शुकवागमृताब्धीदुः शौनकाद्यखिलेष्टदः ॥
 भक्तिप्रवर्तकस्त्राता व्यासचिंताविनाशकः ॥ १२ ॥
 सर्वसिद्धांतवागात्मा नारदाद्यखिलेष्टदः ॥
 अंतरात्मा ध्यानगम्यो भक्तिरत्नप्रदायकः ॥ १३ ॥
 मुक्तोपसृप्यः पूर्णात्मा मुक्तानां रतिवर्धनः ॥
 भक्तकार्यैकनिरतो द्रौण्यस्त्रविनिवारकः ॥ १४ ॥
 भक्तस्मयप्रणेता च भक्तवाक्परिपालकः ॥
 ब्रह्मण्यदेवो धर्मात्मा भक्तानां च परीक्षकः ॥ १५ ॥

आसन्नाहितकर्ता च मायाहितकरः प्रभुः ॥
 उत्तमप्राणदाता च ब्रह्मास्त्रविनिवारकः ॥ १६ ॥
 सर्वतः पांडवपतिः परीक्षिच्छुद्धिकारणम् ॥
 गूढात्मा सर्ववेदेषु भक्तैकहृदयंगमः ॥ १७ ॥
 कुंतीस्तुत्यः प्रसन्नात्मा परमाद्भुतकार्यकृत् ॥
 भीष्ममुक्तिप्रदः स्वामी भक्तमोहनिवारकः ॥ १८ ॥
 सर्वावस्थासु संसेव्यः समः सुखहितप्रदः ॥
 कृतकृत्यः सर्वसाक्षी भक्तस्त्रीरतिवर्धनः ॥ १९ ॥
 सर्वसौभाग्यनिलयः परमाश्चर्यरूपधृक् ॥
 अनन्यपुरुषस्वामी द्वारकाभाग्यभोजनम् ॥ २० ॥
 बीजसंस्कारकर्ता च परीक्षिज्ज्ञानपोषकः ॥
 सर्वत्र पूर्णगुणकः सर्वभूषणभूषितः ॥ २१ ॥
 सर्वलक्षणदाता च धृतराष्ट्रविमुक्तिदः ॥
 सन्मार्गरक्षको नित्यं विदुरप्रीतिपूरकः ॥ २२ ॥
 लीलाव्यामोहकर्ता च कालधर्मप्रवर्तकः ॥
 पाण्डवानां मोक्षदाता परीक्षिद्भाग्यवर्धनः ॥ २३ ॥
 कलिनिग्रहकर्ता च धर्मादीनां च पोषकः ॥

सत्संगज्ञानहेतुश्च श्रीभागवतकारणम् ॥ २४ ॥

प्राकृतादृष्टमार्गश्च

(अतःपरं द्वितीयस्कंधस्थनामानि)

श्रोतव्यः सकलागमेः ॥

कीर्तितव्यः शुद्धभावेः स्मर्तव्यश्चात्मवित्तमैः ॥ २५ ॥

अनेकमार्गकर्ता च नानाविधगतिप्रदः ॥

पुरुषः सकलाधारः सत्त्वैकनिलयात्मभूः ॥ २६ ॥

सर्वध्येयो योगगम्यो भक्त्या ग्राह्यः सुरप्रियः ॥

जन्मादिसार्थककृतिर्लीलाकर्ता पतिः सताम् ॥ २७ ॥

आदिकर्ता तत्त्वकर्ता सर्वकर्ता विशारदः ॥

नानावतारकर्ता च ब्रह्माविर्भावकारणम् ॥ २८ ॥

दशलीलाविनोदी च नानासृष्टिप्रवर्तकः ॥

अनेककल्पकर्ता च सर्वदोषविवर्जितः ॥ २९ ॥

(अतःपरं तृतीयस्कंधस्थनामानि)

वैराग्यहेतुस्तीर्थात्मा सर्वतीर्थफलप्रदः ॥

तीर्थशुद्ध्यैकनिलयः स्वमार्गपरिपोषकः ॥ ३० ॥

तीर्थकीर्तिर्भक्तगम्यो भक्तानुशयकार्यकृत् ॥

भक्ततुल्यः सर्वतुल्यः सर्वस्वेच्छाप्रवर्तकः ॥ ३१ ॥

गुणातीतोऽनवद्यात्मा सर्गलीलाप्रवर्तकः ॥

साक्षात्सर्वजगत्कर्ता महदादिप्रवर्तकः ॥ ३२ ॥

मायाप्रवर्तकः साक्षी मायारतिविवर्धनः ॥

आकाशात्मा चतुर्मूर्तिश्चतुर्धाभूतभावनः ॥ ३३ ॥

रजःप्रवर्तको ब्रह्मा मरीच्यादिपितामहः ॥

वेदकर्ता यज्ञकर्ता सर्वकर्ताऽमितात्मकः ॥ ३४ ॥

अनेकसृष्टिकर्ता च दशधासृष्टिकारकः ॥

यज्ञांगो यज्ञवाराहो भूधरो भूमिपालकः ॥ ३५ ॥

सेतुर्विधरणो जैत्रो हिरण्याक्षांतकः सुरः ॥

दितिकश्यपकामैकहेतुः सृष्टिप्रवर्तकः ॥ ३६ ॥

देवाभयप्रदाता च वैकुण्ठाधिपतिर्महान् ॥

सर्वगर्वप्रहारी च सनकाद्यखिलार्थदः ॥ ३७ ॥

सर्वाश्वासनकर्ता च भक्ततुल्याहवप्रदः ॥

काललक्षणहेतुश्च सर्वार्थज्ञापकः परः ॥ ३८ ॥

भक्तोन्नतिकरः सर्वप्रकारसुखदायकः ॥

नानायुद्धप्रहरणो ब्रह्मशापविमोचकः ॥ ३९ ॥

पुष्टिसर्गप्रणेता च गुणसृष्टिप्रवर्तकः ॥

कर्दमेष्टप्रदाता च देवहूत्यखिलार्थदः ॥ ४० ॥

शुक्लनारायणः सत्यकालधर्मप्रवर्तकः ॥

ज्ञानावतारः शांतात्मा कपिलः कालनाशकः ॥ ४१ ॥

त्रिगुणाधिपतिः सांख्यशास्त्रकर्ता विशारदः ॥
 सर्गदूषणहारी च पुष्टिमोक्षप्रवर्तकः ॥ ४२ ॥
 लौकिकानन्ददाता च ब्रह्मानन्दप्रवर्तकः ॥
 भक्तिसिद्धांतवक्ता च सगुणज्ञानदीपकः ॥ ४३ ॥
 आत्मप्रदः पूर्णकामो योगात्मा योगभावितः ॥
 जीवन्मुक्तिप्रदः श्रीमानन्यभक्तिप्रवर्तकः ॥ ४४ ॥
 कालसामर्थ्यदाता च कालदोषनिवारकः ॥
 गर्भोत्तमज्ञानदाता कर्ममार्गनियामकः ॥ ४५ ॥
 सर्वमार्गनिराकर्ता भक्तिमार्गेकपोषकः ॥
 सिद्धिहेतुः सर्वहेतुः सर्वाश्रयैककारणम् ॥ ४६ ॥
 चेतनाचेतनपतिः समुद्रपरिपूजितः ॥
 सांख्याचार्यस्तुतः सिद्धपूजितः सर्वपूजितः ॥ ४७ ॥
 (अतः परं चतुर्थस्कंधस्थनामानि)
 विसर्गकर्ता सर्वेशः कोटिमूर्यसमप्रभः ॥
 अनंतगुणगंभीरो महापुरुषपूजितः ॥ ४८ ॥
 अनंतसुखदाता च ब्रह्मकोटिप्रजापतिः ॥
 सुधाकोटिस्वास्थ्यहेतुः कामधुकौटिकामदः ॥ ४९ ॥
 समुद्रकोटिगंभीरस्तीर्थकोटिसमाह्वयः ॥
 सुमेरुकोटिनिष्कंपः कोटिब्रह्मांडविग्रहः ॥ ५० ॥

कोट्यश्वमेधपापघ्नो वायुकोटिमहाबलः ॥
 कोटींदुजगदानंदी शिवकोटिप्रसादकृतः ॥ ५१ ॥
 सर्वसद्गुणमाहात्म्यः सर्वसद्गुणभोजनम् ॥
 भन्वादिप्रेरको धर्मो यज्ञनारायणः परः ॥ ५२ ॥
 आकृतिसूनुर्देवेन्द्रो रुचिजन्माऽभयप्रदः ॥
 दक्षिणापतिरोजस्वी क्रियाशक्तिः परायणः ॥ ५३ ॥
 दत्तात्रेयो योगपतिर्योगमार्गप्रवर्तकः ॥
 अनसूयागर्भरत्नमृषिवंशविवर्धनः ॥ ५४ ॥
 गुणत्रयविभागज्ञश्चतुर्वर्गविशारदः ॥
 नारायणो धर्मसूनुः पुण्यमूर्तिर्यशस्करः ॥ ५५ ॥
 सहस्रकवचच्छेदी तपःसारो नरप्रियः ॥
 विश्वानन्दप्रदः कर्मसाक्षी भारतपूजितः ॥ ५६ ॥
 अनन्ताद्भुतमाहात्म्यो बदरीस्थानभूषणम् ॥
 जितकामो जितक्रोधो जितसंगो जितेन्द्रियः ॥ ५७ ॥
 उर्वशीप्रभवः स्वर्गसुखदायी स्थितिप्रदः ॥
 अमानी मानदो गोप्ता भगवच्छास्त्रबोधकः ॥ ५८ ॥
 ब्रह्मादिवंद्यो हंसः श्रीर्मायावैभवकारणम् ॥
 विविधानंतसर्गात्मा विश्वपूरणतत्परः ॥ ५९ ॥

यज्ञजीवनहेतुश्च यज्ञस्वामीष्टबोधकः ॥
 नानासिद्धांतगम्यश्च सप्ततंतुश्च षड्गुणः ॥ ६० ॥
 प्रतिसर्गजगत्कर्ता नानालीलाविशारदः ॥
 ध्रुवप्रियो ध्रुवस्वामी चिंतिताधिकदायकः ॥ ६१ ॥
 दुर्लभानंतफलदो दयानिधिरमित्रहा ॥
 अंगस्वामी कृपासारो वैन्यो भूमिनियामकः ॥ ६२ ॥
 भूमिदोग्धा प्रजाप्राणपालनैकपरायणः ॥
 यशोदाता ज्ञानदाता सर्वधर्मप्रदर्शकः ॥ ६३ ॥
 पुरंजनो जगन्मित्रं विसर्गांतप्रदर्शकः ॥
 प्रचेतसां पतिश्चित्रभक्तिहेतुर्जनार्दनः ॥ ६४ ॥
 स्मृतिहेतुर्ब्रह्मभावसायुज्यादिप्रदः शुभः ॥
 विजयी

(अतः परं पंचमस्कंधस्थनामानि)

स्थितिलीलाब्धिरव्युतो विजयप्रदः ॥ ६५ ॥
 स्वसामर्थ्यप्रदो भक्तकीर्तिहेतुरधोक्षजः ॥
 प्रियव्रतप्रियस्वामी स्वेच्छावादविशारदः ॥ ६६ ॥
 संग्यगम्यः स्वप्रकाशः सर्वसंगविवर्जितः ॥
 इच्छायां च समर्यादस्त्यागमात्रोपलंभनः ॥ ६७ ॥
 अचिंत्यकार्यकर्ता च तर्कागोचरकार्यकृत् ॥

शृंगाररसमर्यादा आभीधरसभाजनम् ॥ ६८ ॥
 नाभीष्टपूरकः कर्ममर्यादादर्शनोत्सुकः ॥
 सर्वरूपोऽद्भुततमो मर्यादापुरुषोत्तमः ॥ ६९ ॥
 सर्वरूपेषु सत्यात्मा कालसाक्षी शशिप्रभः ॥
 मेरुदेवीव्रतफलमृषभो भगलक्षणः ॥ ७० ॥
 जगत्संतर्पको मेघरूपी देवेन्द्रदर्पहा ॥
 जयंतीपतिस्त्यंतप्रमाणाशेषलौकिकः ॥ ७१ ॥
 शतधान्यस्तभूतात्मा शतानंदो गुणप्रसूः ॥
 वैष्णवोत्पादनपरः सर्वधर्मोपदेशकः ॥ ७२ ॥
 परहंसक्रियागोप्ता योगचर्याप्रदर्शकः ॥
 चतुर्थाश्रमनिर्णेता सदानंदशरीरवान् ॥ ७३ ॥
 प्रदर्शितान्यधर्मश्च भरतस्वाम्यपारकृत् ॥
 यथावत्कर्मकर्ता च संगानिष्टप्रदर्शकः ॥ ७४ ॥
 आवश्यकपुनर्जन्मकर्ममार्गप्रदर्शकः ॥
 यज्ञरूपमृगः शांतः सहिष्णुः सत्पराक्रमः ॥ ७५ ॥
 रहूगणगतिज्ञश्च रहूगणविमोचकः ॥
 भवाटवीतत्त्ववक्ता बहिर्मुखहिते रतः ॥ ७६ ॥
 गयस्वामी स्थानवंशकर्ता स्थानविभेदकृत् ॥
 पुरुषावयवो भूमिविशेषविनिरूपकः ॥ ७७ ॥

जंबूद्वीपपतिर्मेरुनाभिपद्मरुहाश्रयः ॥
 नानाविभूतिलीलाढ्यो गंगोत्पत्तिनिदानकृत् ॥ ७८ ॥
 गंगामाहात्म्यहेतुश्च गंगारूपोऽतिगूढकृत् ॥
 वैकुण्ठदेहहेतुर्वज्रजन्मकृत्सर्वपावनः ॥ ७९ ॥
 शिवस्वामी शिवोपास्यो गूढः संकर्षणात्मकः ॥
 स्थानरक्षार्थमत्स्यादिरूपः सर्वैकपूजितः ॥ ८० ॥
 उपास्यनानारूपात्मा ज्योतीरूपो गतिप्रदः ॥
 सूर्यनारायणो वेदकांतिरुज्ज्वलवेषधृक् ॥ ८१ ॥
 हंसोत्तरिक्षिगमनः सर्वप्रसवकारणम् ॥
 आनन्दकर्ता वसुदो बुधो वाक्पतिरुज्ज्वलः ॥ ८२ ॥
 कालात्मा कालकालश्च कालच्छेदकदुत्तमः ॥
 शिशुमारः सर्वमूर्तिराधिदैविकरूपधृक् ॥ ८३ ॥
 अनंतसुखभोगाढ्यो विवरैश्वर्यभोजनम् ॥
 संकर्षणो दैत्यपतिः सर्वाधारो बृहद्वपुः ॥ ८४ ॥
 अनंतनरकच्छेदी स्मृतिमात्रार्तिनाशनः ॥
 सर्वानुग्रहकर्ता च

(अतःपरं षष्ठस्कंधस्थनामानि)

मर्यादाभिन्नशास्त्रकृत् ॥ ८५ ॥

कालांतकभयच्छेदी नामसामर्थ्यरूपधृक् ॥
 उद्धारानर्हगोप्तात्मा नामादिप्रेरकोत्तमः ॥ ८६ ॥
 अजामिलमहादुष्टमोचकोऽघविमोचकः ॥
 धर्मवक्ताऽक्लिष्टवक्ता विष्णुधर्मस्वरूपधृक् ॥ ८७ ॥
 सन्मार्गप्रेरको धर्ता त्यागहेतुरधोक्षजः ॥
 वैकुण्ठपुरनेता च दाससंवृद्धिकारकः ॥ ८८ ॥
 दक्षप्रसादकृद्धंसगुह्यस्तुतिविभावनः ॥
 स्वाभिप्रायप्रवक्ता च मुक्तजीवप्रसूतिकृत् ॥ ८९ ॥
 नारदप्रेरणात्मा च हर्यश्ववह्नभावनः ॥
 शबलाश्वहितो गूढवाक्यार्थज्ञापनक्षमः ॥ ९० ॥
 गूढार्थज्ञापकः सर्वमोक्षानन्दप्रतिष्ठितः ॥
 पुष्टिप्ररोहहेतुश्च दासैकज्ञातहृद्गतः ॥ ९१ ॥
 शांतिकर्ता सुहितकृत्स्त्रीप्रसूः सर्वकामधुक् ॥
 पुष्टिवंशप्रणेता च विश्वरूपेष्टदेवता ॥ ९२ ॥
 कवचात्मा पालनात्मा वर्मोपचितिकारणम् ॥
 विश्वरूपशिरश्छेदो त्वाष्ट्रयज्ञविनाशकः ॥ ९३ ॥
 वृत्रस्वामी वृत्रगम्यो वृत्रव्रतपरायणः ॥
 वृत्रकीर्तिवृत्रमोक्षो मघवत्प्राणरक्षकः ॥ ९४ ॥

अश्वमेधहविर्भोक्ता देवेन्द्रामीवनाशकः ॥
 संसारमोचकश्चित्रकेतुबोधनतत्परः ॥ ९५ ॥
 मंत्रसिद्धिः सिद्धिहेतुः सुसिद्धिफलदायकः ॥
 महादेवतिरस्कृता भक्त्यै पूर्वार्थनाशकः ॥ ९६ ॥
 देवब्राह्मणविद्वेषैमुख्यज्ञापकः शिवः ॥
 आदित्यो दैत्यराजश्च मरुत्पतिरचित्यकृत् ॥ ९७ ॥
 मरुतां भेदकस्त्राता व्रतात्मा पुं प्रसूतिकृत् ॥
 (अतः परं सप्तमस्कंधस्थनामानि)
 कर्मात्मा वासनात्मा च ऊतिलीलापरायणः ॥ ९८ ॥
 समदैत्यसुरस्वात्मा वैषम्यज्ञानसंशयः ॥
 देहाद्युपाधिरहितः सर्वज्ञः सर्वहेतुवित् ॥ ९९ ॥
 ब्रह्मवाक्स्थापनपरः स्वजन्मावधिकार्यकृत् ॥
 सदसद्वासनाहेतुस्त्रिसत्यो भक्तमोचकः ॥ १०० ॥
 हिरण्यकशिपुद्वेषी प्रविष्टात्मातिभीषणः ॥
 शांतिज्ञानादिहेतुश्च प्रह्लादोत्पत्तिकारणम् ॥ १ ॥
 दैत्यसिद्धांतसदृक्ता तपःसार उदारधीः ॥
 दैत्यहेतुप्रकटनो भक्तिचिन्हप्रकाशकः ॥ २ ॥
 सद्द्वेषहेतुः सद्द्वेषवासनात्मा निरंतरः ॥

नेष्टुर्यसीमा प्रह्लादवत्सलः संगदोषहा ॥ ३ ॥
 महानुभवः साकारः सर्वाकारः प्रमाणभूः ॥
 स्तंभप्रसूतिर्नृहरिर्नृसिंहो भीमविक्रमः ॥ ४ ॥
 विकटास्यो ललज्जिह्वो नखशस्त्रो जवोत्कटः ॥
 हिरण्यकशिपुच्छेदी क्रूरदैत्यनिवारकः ॥ ५ ॥
 सिंहासनस्थः क्रोधात्मा लक्ष्मीभयविवर्धनः ॥
 ब्रह्माद्यत्यंतभयभूरपूर्वाचित्यरूपधृक् ॥ ६ ॥
 भक्तैकशांतहृदयो भक्तस्तुत्यः स्तुतिप्रियः ॥
 भक्तांगलेहनोद्धूतक्रोधपुंजः प्रशांतधीः ॥ ७ ॥
 स्मृतिमात्रभयत्राता ब्रह्मबुद्धिप्रदायकः ॥
 गोरूपधार्यमृतपाः शिवकीर्तिविवर्धनः ॥ ८ ॥
 धर्मात्मा सर्वकर्मात्मा विशेषात्माऽऽश्रमप्रभुः ॥
 संसारममस्वोद्धर्ता सन्मार्गाखिलतत्त्ववाक् ॥ ९ ॥
 आचारात्मा सदाचारी
 (अतः परमष्टमस्कंधस्थनामानि)
 मन्वंतरविभावनः ॥
 स्मृत्याऽऽशेषाशुभहरो गर्जेद्रस्मृतिकारणम् ॥ ११० ॥
 जातिस्मरणहेतुवेकपूजाभक्तिस्वरूपदः ॥

यज्ञो भयान्मनुत्राता विभुर्ब्रह्मव्रताश्रयः ॥ ११ ॥
 सत्यसेनो दुष्टघाती हरिर्गजविमोचकः ॥
 वकुण्ठलोककर्ता च अजितोऽमृतकारणम् ॥ १२ ॥
 उरुक्रमो भूमिहर्ता सार्वभौमो बलिप्रियः ॥
 विभुः सर्वहितैकात्मा विष्वक्सेनः शिवप्रियः ॥ १३ ॥
 धर्मसेतुर्लोकधृतिः सुधामांतरपालकः ॥
 उपहर्ता योगपतिर्बृहद्भानुः क्रियापतिः ॥ १४ ॥
 चतुर्दशप्रमाणात्मा धर्मो मन्वादिबोधकः ॥
 लक्ष्मीभोगैकनिलयो देवमंत्रप्रदायकः ॥ १५ ॥
 दैत्यव्यामोहकः साक्षाद्गुरुहस्कंधसंश्रयः ॥
 लीलामंदरधारी च दैत्यवासुकिपूजितः ॥ १६ ॥
 समुद्रोन्मथनायत्तोऽविघ्नकर्ता स्ववाक्यकृत् ॥
 आदिकूर्मः पवित्रात्मा मंदराऽऽघर्षणोत्सुकः ॥ १७ ॥
 श्वासैजदब्धिवावीचिः कल्पांतावधिकार्यकृत् ॥
 चतुर्दशमहारत्नो लक्ष्मीसौभाग्यवर्धनः ॥ १८ ॥
 धन्वंतरिः सुधाहस्तो यज्ञभोक्तार्तिनाशनः ॥
 आयुर्वेदप्रणेता च देवदैत्याखिलार्चितः ॥ १९ ॥
 बुद्धिव्यामोहको देवकार्यसाधनतत्परः ॥
 स्त्रीरूपो मायया वक्ता दैत्यांतःकरणप्रियः ॥ २० ॥

पायितामृतदेवांशो युद्धहेतुस्मृतिप्रदः ॥
 सुमालिमालिवधकृन्माल्यवत्प्राणहारकः ॥ २१ ॥
 कालनेमिशिरच्छेदी दैत्ययज्ञविनाशकः ॥
 इंद्रसामर्थ्यदाता च दैत्यशेषस्थितिप्रियः ॥ २२ ॥
 शिवव्यामोहको मायी भृगुमंत्रस्वशक्तिदः ॥
 बलिजीवनकर्ता च स्वर्गहेतुर्वतार्चितः ॥ २३ ॥
 आदित्यानंदकर्ता च कश्यपादितिसंभवः ॥
 उपेन्द्र इंद्रावरजो वामनो ब्रह्मरूपधृक् ॥ २४ ॥
 ब्रह्मादिसेवितवपुर्यज्ञपावनतत्परः ॥
 याचञ्जोपदेशकर्ता च ज्ञापिताशेषसंस्थितिः ॥ २५ ॥
 सत्यार्थप्रेरकः सर्वहर्ता गर्वविनाशकः ॥
 त्रिविक्रमस्त्रिलोकात्मा विश्वमूर्तिः पृथुश्रवाः ॥ २६ ॥
 पाशबद्धबलिः सर्वदैत्यपक्षोपमर्दकः ॥
 सुतलस्थापितबलिः स्वर्गाधिकसुखप्रदः ॥ २७ ॥
 कर्मसंपूर्तिकर्ता च स्वर्गसंस्थापितामरः ॥
 ज्ञातत्रिविधधर्मात्मा महामीनोऽब्धिसंश्रयः ॥ २८ ॥
 सत्यव्रतप्रियो गोप्ता मत्स्यमूर्तिधृतश्रुतिः ॥
 शृंगबद्धधृतक्षोणिः सर्वार्थज्ञापको गुरुः ॥ २९ ॥

(अतः परं नवमस्कंधस्थनामानि)

ईशसेवकलीलात्मा सूर्यवंशप्रवर्तकः ॥
 सोमवंशोद्भवकरो मनुपुत्रगतिप्रदः ॥ १३० ॥
 अंबरीषप्रियः साधुर्दुर्वासोर्गर्वनाशकः ॥
 ब्रह्मशापोपसंहर्ता भक्तकीर्तिविवर्धनः ॥ ३१ ॥
 इक्ष्वाकुवंशजनकः सगराद्यखिलार्थदः ॥
 भगीरथमहायत्नो गंगाधौतांग्रिपंकजः ॥ ३२ ॥
 ब्रह्मस्वामीशिवस्वामी सगरात्मजमुक्तिदः ॥
 खट्वांगमोक्षहेतुश्चरघुवंशविवर्धनः ॥ ३३ ॥
 रघुनाथो रामचंद्रो रामभद्रो रघुप्रियः ॥
 अनंतकीर्तिः पुण्यात्मा पुण्यश्लोकैकभास्करः ॥ ३४ ॥
 कोशलेंद्रः प्रमाणात्मा सेव्यो दशरथात्मजः ॥
 लक्ष्मणो भरतश्चैव शत्रुघ्नो व्यूहविग्रहः ॥ ३५ ॥
 विश्वामित्रप्रियो दांतस्तांडकावधमोक्षदः ॥
 नायव्याघ्राब्धिनिक्षिप्तमारीचश्च सुबाहुहा ॥ ३६ ॥
 वृषध्वजधनुर्भगप्राप्तसीतामहोत्सवः ॥
 सीतापतिर्भृगुपतिर्गर्वपर्वतनाशकः ॥ ३७ ॥
 अयोध्यास्थमहाभोगयुक्तलक्ष्मीविनोदवान् ॥

१ स्ताटका इति पाठान्तरम्.

कैकेयीवाक्यकर्ता च पितृवाक्परिपालकः ॥ ३८ ॥
 वराग्यबोधकोऽनन्यसात्त्विकस्थानबोधकः ॥
 अहल्यादुःखहारी च गुहस्वामी सलक्ष्मणः ॥ ३९ ॥
 चित्रकूटप्रियस्थानो दंडकारण्यपावनः ॥
 शरभंगसुतीक्ष्णादिपूजितोऽगस्त्यभाग्यभूः ॥ ४० ॥
 ऋषिसंप्रार्थितकृतिर्विराधवधपंडितः ॥
 छिन्नशूर्पणखानासः खरदूषणघातकः ॥ ४१ ॥
 एकबाणोहतानेकसहस्रबलराक्षसः ॥
 मारीचघाती नियतसीतासंबंधशोभनः ॥ ४२ ॥
 सीतावियोगनाट्यश्च जटायुवधमोक्षदः ॥
 शबरीपूजितो भक्तहनुमत्प्रमुखावृतः ॥ ४३ ॥
 दुंदुभ्यस्थिप्रहरणः सप्ततालविभेदनः ॥
 सुग्रीवराज्यदो वालिघाती सागरशोषणः ॥ ४४ ॥
 सेतुबंधनकर्ता च विभीषणहितप्रदः ॥
 रावणादिशिरश्छेदी राक्षसाघौघनाशकः ॥ ४५ ॥
 सीताभयप्रदाता च पुष्पकागमनोत्सुकः ॥
 अयोध्यापतिरत्यंतसर्वलोकसुखप्रदः ॥ ४६ ॥

१ जटायुर्वधमोक्षदः इति पाठान्तरम्.

मथुरापुरनिर्माता सुकृतज्ञस्वरूपदः ॥

जनकज्ञानगम्यश्च ऐलांतप्रकटश्रुतिः ॥ ४७ ॥

हैहयांतकरो रामो दुष्टक्षत्रविनाशकः ॥

सोमवंशहितैकात्मा यदुवंशविवर्धनः ॥ ४८ ॥

(अतःपरं दशमस्कंधपूर्वार्धस्थनामानि)

परब्रह्मावतरणः केशवक्लेशनाशनः ॥

भूमिभारावतरणो भक्तार्थाखिलमानसः ॥ ४९ ॥

सर्वभक्तनिरोधात्मा लीलानंतनिरोधकृत् ॥

भूमिष्ठपरमानंदो देवकीशुद्धिकारणम् ॥ १५० ॥

वसुदेवज्ञाननिष्ठसमजीवनिवारकः ॥

सर्ववैराग्यकरणस्वलीलाधारशोधकः ॥ ५१ ॥

मायाऽऽज्ञापनकर्ता च शेषसंभारसंभृतिः ॥

भक्तक्लेशपरिज्ञाता तन्निवारणतत्परः ॥ ५२ ॥

आविष्टवसुदेवांशो देवकीगर्भभूषणम् ॥

पूर्णतेजोमयः पूर्णः कंसाधृष्यप्रतापवान् ॥ ५३ ॥

विवेकज्ञानदाता च ब्रह्माद्यखिलसंस्तुतः ॥

सत्यो जगत्कल्पतरुर्नानारूपविमोहनः ॥ ५४ ॥

भक्तिमार्गप्रतिष्ठाता विद्वन्मोहप्रवर्तकः ॥

मूलकालगुणद्वष्टा नयनानंदभाजनम् ॥ ५५ ॥

वसुदेवसुखाब्धिश्च देवकीनयनामृतम् ॥

पितृमातृस्तुतः पूर्वसर्ववृत्तांतबोधकः ॥ ५६ ॥

गोकुलागतिलीलाप्रवसुदेवकरस्थितिः ॥

सर्वेशत्वप्रकटनो मायाव्यत्ययकारकः ॥ ५७ ॥

ज्ञानमोहितदुष्टेशः प्रपंचास्मृतिकारणम् ॥

यशोदानंदनो नंदभाग्यभूर्गोकुलोत्सवः ॥ ५८ ॥

नंदप्रियो नंदसूनुर्यशोदायाः स्तनंधयः ॥

पूतनाऽसुपयःपाता सुग्धभावातिसुंदरः ॥ ५९ ॥

सुंदरीहृदयानंदो गोपीमंत्राभिमंत्रितः ॥

गोपालाश्चर्यरसकृच्छकटासुरखंडनः ॥ १६० ॥

मंदब्रजजनानंदी नंदभाग्यमहोदयः ॥

तृणावर्तवधोत्साहो यशोदाज्ञानविग्रहः ॥ ६१ ॥

बलभद्रप्रियः कृष्णः संकर्षणसहायवान् ॥

रामानुजो वासुदेवो गोष्ठांगणगतिप्रियः ॥ ६२ ॥

किंकिणीरवभावज्ञो वत्सपुच्छावलंबनः ॥

नवनीतप्रियो गोपीमोहसंसारनाशकः ॥ ६३ ॥

गोपबालकभावज्ञश्चौर्यविद्याविशारदः ॥



मृत्स्नाभक्षणलीलास्यमाहात्म्यज्ञानदायकः ॥ ६४ ॥
 धराद्रोणप्रीतिकर्ता दधिभाण्डविभेदनः ॥
 दामोदरो भक्तवश्यो यमलार्जुनभंजनः ॥ ६५ ॥
 बृहद्वनमहाश्रयो वृन्दावनगतिप्रियः ॥
 वत्सघाती बालकेलिर्वकासुरनिषूदनः ॥ ६६ ॥
 अरण्यभोक्ताप्यथवा बाललीलापरायणः ॥
 प्रोत्साहजनकश्चैवमघासुरनिषूदनः ॥ ६७ ॥
 व्यालमोक्षप्रदः पुष्टो ब्रह्ममोहप्रवर्धनः ॥
 अनन्तमूर्तिः सर्वात्मा जंगमस्थावराकृतिः ॥ ६८ ॥
 ब्रह्ममोहनकर्ता च स्तुत्य आत्मा सदाप्रियः ॥
 पौगंडलीलाभिरतिर्गोचारणपरायणः ॥ ६९ ॥
 वृन्दावनलतागुल्मवृक्षरूपनिरूपकः ॥
 नादब्रह्मप्रकटनो वयःप्रतिकृतिस्वनः ॥ १७० ॥
 बर्हिन्तृत्यानुकरणो गोपालानुकृतिस्वनः ॥
 सदाचारप्रतिष्ठाता बलश्रमनिराकृतिः ॥ ७१ ॥
 तरुमूलकृताशेषतल्पशायी सखिस्तुतः ॥
 गोपालसेवितपदः श्रीलालितपदांबुजः ॥ ७२ ॥
 गोपसंप्रार्थितफलदाननाशितधेनुकः ॥

कालीयकृष्णिमाणिक्यरंजितश्रीपदांबुजः ॥ ७३ ॥
 दृष्टिसंजीविताशेषगोपगोगोपिकाप्रियः ॥
 लीलासंपीतदावभिः प्रलंबवधपंडितः ॥ ७४ ॥
 दावाभ्यावृतगोपालदृष्ट्याच्छादनवह्निपः ॥
 वर्षाशरद्विभूतिश्रीर्गोपीकामप्रबोधकः ॥ ७५ ॥
 गोपीरत्नस्तुताशेषवेणुवाद्यविशारदः ॥
 कात्यायनीव्रतव्याजसर्वभावाऽऽश्रितांगनः ॥ ७६ ॥
 सत्संगतिस्तुतिव्याजस्तुतवृन्दावनांघ्रिपः ॥
 गोपक्षुच्छांतिसंव्याजविप्रभार्याप्रसादकृत् ॥ ७७ ॥
 हेतुप्राप्तेद्रयागस्वकार्यगोसवबोधकः ॥
 शैलरूपकृताशेषरसभोगसुखावहः ॥ ७८ ॥
 लीलागोवर्धनोद्धारपालितस्वव्रजप्रियः ॥
 गोपस्वच्छंदलीलार्थगर्गवाक्यार्थबोधकः ॥ ७९ ॥
 इंद्रधेनुस्तुतिप्राप्तगोविंदेद्राभिधानवान् ॥
 व्रतादिधर्मसंसक्तनंदिक्लेशविनाशकः ॥ १८० ॥
 नन्दादिगोपमात्रेष्टवैकुण्ठगतिदायकः ॥
 वेणुवादस्मरक्षोभमत्तगोपीविमुक्तिदः ॥ ८१ ॥
 सर्वभावप्राप्तगोपीसुखसंवर्धनक्षमः ॥

गोपीगर्वप्रणाशार्थतिरोधानसुखप्रदः ॥ ८२ ॥
 कृष्णभावव्याप्तविश्वगोपीभावितवेषधृक् ॥
 राधाविशेषसंभोगप्राप्तदोषनिवारकः ॥ ८३ ॥
 परमप्रीतिसंगीतसर्वादुतमहागुणः ॥
 मानापनोदनाक्रंदगोपीदृष्टिमहोत्सवः ॥ ८४ ॥
 गोपीकाव्याप्तसर्वांगः स्त्रीसंभाषाविशारदः ॥
 रासोत्सवमहासौख्यगोपीसंभोगसागरः ॥ ८५ ॥
 जलस्थलरतिव्याप्तगोपीदृष्ट्यभिपूजितः ॥
 शास्त्रानपेक्षकमैकमुक्तिद्वारविवर्धनः ॥ ८६ ॥
 सुदर्शनमहासर्पग्रस्तनंदविमोचकः ॥
 गीतमोहितगोपीधृक्शंखचूडविनाशकः ॥ ८७ ॥
 गुणसंगीतसंतुष्टिर्गोपीसंसारविस्मृतिः ॥
 अरिष्टमथनो दैत्यबुद्धिव्यामोहकारकः ॥ ८८ ॥
 केशिघाती नारदेष्टो व्योमासुरविनाशकः ॥
 अक्रूरभक्तिसंराद्धपादरेणुमहानिधिः ॥ ८९ ॥
 रथावरोहशुद्धात्मा गोपीमानसहारकः ॥
 हृदसंदर्शिताशेषवैकुण्ठाक्रूरसंस्तुतः ॥ ९० ॥
 मथुरागमनोत्साहो मथुराभाग्यभाजनम् ॥

मथुरानगरीशोभादर्शनोत्सुकमानसः ॥ ९१ ॥
 दुष्टरंजकंधाती च वयकर्चितविग्रहः ॥
 वस्त्रमालासुशोभांगः कुब्जाऽऽलेपनभूषितः ॥ ९२ ॥
 कुब्जासुरूपकर्ता च कुब्जारतिवरप्रदः ॥
 प्रसादरूपसंतुष्टहरकोदंडखंडनः ॥ ९३ ॥
 शकलाहतकंसापधनूरक्षकसैनिकः ॥
 जाग्रत्स्वप्नभयव्याप्तमृत्युलक्षणबोधकः ॥ ९४ ॥
 मथुरामल्ल ओजस्वी मल्लयुद्धविशारदः ॥
 सद्यः कुवलापीडघाती चाणूरमर्दनः ॥ ९५ ॥
 लीलाहतमहामल्लः शलतोशलघातकः ॥
 कंसांतको जितामित्रो वासुदेवविमोचकः ॥ ९६ ॥
 ज्ञाततत्त्वपितृज्ञानमोहनामृतवाङ्मयः ॥
 उग्रसेनप्रतिष्ठाता यादवाऽऽधिविनाशकः ॥ ९७ ॥
 नंदादिसांत्वनकरो ब्रह्मचर्यव्रते स्थितः ॥
 गुरुशुश्रूषणपरो विद्यापारमितेश्वरः ॥ ९८ ॥
 सांदीपनिमृतापत्यदाता कालांतकादिजित् ॥
 गोकुलाश्वासनपरो यशोदानंदपोषकः ॥ ९९ ॥
 गोपिकाविरहव्याजमनोगतिरतिप्रदः ॥

समोद्धवभ्रमरवाग्गोपिकामोहनाशकः ॥ २०० ॥

कुब्जारतिप्रदोऽक्रूरपवित्रीकृतभूगृहः ॥

पृथादुःखप्रहाता च पांडवानां सुखप्रदः ॥ १ ॥

(अथ दशमस्कंधोत्तरार्द्धस्थनामानि)

जरासंधसमानीतसैन्यघाती विधासकः ॥

यवनव्याप्तमथुराजनदत्तकुशस्थलिः ॥ २ ॥

द्वारकाद्भुतनिर्माणविस्मापितसुरासुरः ॥

मनुष्यमात्रभोगार्थभूम्यानीतेंद्रवैभवः ॥ ३ ॥

यवनव्याप्तमथुरानिर्गमानंदविग्रहः ॥

मुचुकुंदमहाबोधयवनप्राणदर्पहा ॥ ४ ॥

मुचुकुंदस्तुताशेषगुणकर्ममहोदयः ॥

फलप्रदानसुंतुष्टिर्जन्मांतरितमोक्षदः ॥ ५ ॥

शिवब्राह्मणवाक्याप्तजयभीतिविभावनः ॥

प्रवर्षणप्रार्थिताग्निदानपुण्यमहोत्सवः ॥ ६ ॥

रुक्मिणीरमणः कामपिता प्रद्युम्नभावनः ॥

स्यमंतकमणिव्याजप्राप्तजांबुवतीपतिः ॥ ७ ॥

सत्यभामाप्राणपतिः कालिंदीरतिवर्धनः ॥

मित्रविंदापतिः सत्यपतिर्वृषनिषूदनः ॥ ८ ॥

भद्रावांछितभर्ता च लक्ष्मणावरणक्षमः ॥

इंद्रादिप्रार्थितवधनस्कासुरमूदनः ॥ ९ ॥

सुरारिः पीठहंता च ताम्रादिप्राणहारकः ॥

षोडशस्त्रीसहस्रेशश्छत्रकुंडलदानकृत् ॥ २१० ॥

पारिजातापहरणो देवेन्द्रमदनाशकः ॥

रुक्मिणीसमसर्वस्त्रीसाध्यभोगरतिप्रदः ॥ ११ ॥

रुक्मिणीपरिहासोक्तिवाक्तिरोधानकारकः ॥

पुत्रपौत्रमहाभाग्यगृहधर्मप्रदर्शकः ॥ १२ ॥

शंकरांतकसत्पुत्रविवाहहतरुक्मिकः ॥

उषापहतपौत्रश्रीर्बाणबाहुनिवारकः ॥ १३ ॥

शीतज्वरभयव्याप्तज्वरसंस्तुततषड्गुणः ॥

शंकरप्रतियोद्धा च द्वंद्वयुद्धविशारदः ॥ १४ ॥

नृगपापप्रभेत्ता च ब्रह्मस्वगुणदोषहृक् ॥

विष्णुभक्तिविरोधैकब्रह्मस्वविनिवारकः ॥ १५ ॥

बलभद्राहितगुणो गोकुलप्रीतिदायकः ॥

गोपीस्नेहैकनिलयो गोपीप्राणस्थितिप्रदः ॥ १६ ॥

वाक्यातिगामियमुनाहलाकर्षणवैभवः ॥

पौंड्रकृत्याजितस्पर्धः काशिराजविभेदनः ॥ १७ ॥

काशीनिदाहकरणः शिवभस्मप्रदायकः ॥

द्विविदप्राणघाती च कौस्वाखर्वगर्वनुत् ॥ १८ ॥
 लांगलाकृष्टनगरीसंविमाखिलनागरः ॥
 प्रपन्नाभयदः सांघप्रोप्तसन्मानंभाजनम् ॥ १९ ॥
 नारदान्विष्टचरणो भक्तविक्षेपनाशकः ॥
 सदाचरैकनिलयः सुधर्माध्यामितामनः ॥ २० ॥
 जरासंधावरुद्धेन विज्ञापितनिजकृमः ॥
 मंत्रयुद्धवाद्युक्तवाक्यप्रकारैकपरायणः ॥ २१ ॥
 राजसूयादिमखकृतसंप्रार्थितसहायकृत् ॥
 इंद्रप्रस्थप्रयाणार्थमहासंभारसंभृतिः ॥ २२ ॥
 जरासंधवधव्याजमोचिताशेषभूमिपः ॥
 सन्मार्गबोधको यज्ञक्षितिवारणतत्परः ॥ २३ ॥
 शिशुपालहतिव्याजजयशापविमोचकः ॥
 दुर्योधनाभिमानाब्धिशोषघाणवृकोदरः ॥ २४ ॥
 महादेववरप्राप्तपुरशाल्वविनाशकः ॥
 दंतवक्रवधव्याजविजयाघौघनाशकः ॥ २५ ॥
 विदूरथप्राणहर्ता न्यस्तशस्त्रास्त्रविग्रहः ॥
 उपधर्मविलिप्तांगमूतघाती वरप्रदः ॥ २६ ॥
 बल्ललप्राणहरणपालितर्षिश्चुतिक्रियः ॥

सर्वतीर्थाघनाशार्थतीर्थयात्राविशारदः ॥ २७ ॥
 ज्ञानेक्रियाविभेदेष्टफलसाधनतत्परः ॥
 सारथ्यादिक्रियाकर्ता भक्तवश्यत्वबोधकः ॥ २८ ॥
 सुदामरंकभार्यार्थभूम्यानीतेद्रवैभवः ॥
 रविग्रहनिमित्तामकुरुक्षेत्रैकपावनः ॥ २९ ॥
 नृपगोपीसमस्तस्त्रीपावनार्थाखिलक्रियः ॥
 ऋषिमार्गप्रतिष्ठाता वसुदेवमखक्रियः ॥ ३० ॥
 वसुदेवज्ञानदाता देवकीपुत्रदायकः ॥
 अर्जुनस्त्रीप्रदाता च बहुलाश्वस्वरूपदः ॥ ३१ ॥
 श्रुतदेवेष्टदाता च सर्वश्रुतिनिरूपितः ॥
 महादेवाद्यतिश्रेष्ठो भक्तिलक्षणनिर्णयः ॥ ३२ ॥
 वृकग्रस्तशिवत्राता नानावाक्यविशारदः ॥
 नरगर्वविनाशार्थहृतब्राह्मणबालकः ॥ ३३ ॥
 लोकालोकपरस्थानस्थितबालकदायकः ॥
 द्वारकास्थमहाभोगंनानास्त्रीरतिवर्द्धनः ॥ ३४ ॥
 मनस्तिरोधानकृतव्यग्रस्त्रीचित्तभावितः ॥
 (अतःपरमेकादशस्कंधस्थनामानि)
 मुक्तिलीलाविहरणो मौसलव्याजसंहृतिः ॥ ३५ ॥

श्रीभागवतधर्मादिबोधको भक्तिनीतिकृत् ॥
 उद्धवज्ञानदाता च पञ्चविंशतिधागुरुः ॥ ३६ ॥
 आचारमुक्तिभक्त्यादिवक्ता शब्दोद्धवस्थितिः ॥
 हंसो धर्मप्रवक्ता च सनकाद्युपदेशकृत् ॥ ३७ ॥
 भक्तिसाधनवक्ता च योगसिद्धिप्रदायकः ॥
 नानाविभूतिवक्ता च शुद्धधर्मावबोधकः ॥ ३८ ॥
 मार्गत्रयविभेदात्मा नानाशंकानिवारकः ॥
 भिक्षुगीताप्रवक्ता च शुद्धसांख्यप्रवर्तकः ॥ ३९ ॥
 मनोगुणविशेषात्मा ज्ञापकोक्तपुरुषावाः ॥
 पूजाविधिप्रवक्ता च सर्वसिद्धांतबोधकः ॥ २४० ॥
 लघुस्वमार्गवक्ता च स्वस्थानगतिबोधकः ॥
 यादवांगोपसंहर्ता सर्वाश्चर्यगतिक्रियः ॥ ४१ ॥

(अतःपरं द्वादशस्कंधस्थनामानि)

कालधर्मविभेदार्थवर्णनाशनतत्परः ॥
 बुद्धोगुप्तार्थवक्ता च नानाशास्त्रविधायकः ॥ ४२ ॥
 नष्टधर्ममनुष्यादिलक्षणज्ञापनोत्सुकः ॥
 आश्रयैकगतिज्ञाता कल्किः कलिमलापहः ॥ ४३ ॥
 शास्त्रवैराग्यसंबोधो नानाप्रलयबोधकः ॥
 विशेषतः शुकव्याजपरीक्षिज्ञानबोधकः ॥ ४४ ॥

शुकैष्टगतिरूपात्मा परीक्षिदेहमोक्षदः ॥
 शब्दरूपोनादरूपो वेदरूपो विभेदनः ॥ ४५ ॥
 व्यासः शाखाप्रवक्ता च पुराणार्थप्रवर्तकः ॥
 मार्कण्डेयप्रसन्नात्मा वटपत्रपुटेशयः ॥ ४६ ॥
 मायाव्याप्तमहामोहदुःखशान्तिप्रवर्तकः ॥
 महादेवस्वरूपश्च भक्तिदाता कृपानिधिः ॥ ४७ ॥
 आदित्यांतर्गतः कालो द्वादशात्मा सुपूजितः ॥
 श्रीभागवतरूपश्च सर्वार्थफलदायकः ॥ ४८ ॥
 इतीदं कीर्तनीयस्य हरेर्नामसहस्रकम् ॥
 पञ्चसप्ततिविस्तीर्णं पुराणांतरभाषितम् ॥ ४९ ॥
 य एतत्प्रातरुत्थाय श्रद्धावान्सुसमाहितः ॥
 जपेदर्थहितमतिः स गोविंदपदं व्रजेत् ॥ २५० ॥
 सर्वधर्मविनिर्मुक्तः सर्वसाधनवर्जितः ॥
 एतद्धारणमात्रेण कृष्णस्य पदवीं व्रजेत् ॥ ५१ ॥
 हर्यावेशितचित्तेन श्रीभागवतसागरात् ॥
 समुद्धृतानि नामानि चिंतामणिनिभानि हि ॥ ५२ ॥
 कंठस्थितान्यर्थदीप्त्या बाधंतेऽज्ञानजं तमः ॥
 भक्तिं श्रीकृष्णदेवस्य साधयन्ति विनिश्चितम् ॥ ५३ ॥

किं बहूक्तेन भगवान्नामभिः स्तुतषड्गुणः ॥
 आत्मभावं नयत्याशु भक्तिं च कुरुते दृढाम् ॥५४॥
 यः कृष्णभक्तिमिह वाञ्छति साधनौघै-
 र्नामानि भासुरयशांसि जपेत्स नित्यम् ॥
 तं वै हरिस्वपुरुषं कुरुतेऽतिशीघ्र-
 मात्मारपणं समधिगच्छति भावतुष्टः ॥ ५५ ॥
 श्रीकृष्ण कृष्णसख वृष्णयुषभावनिधु-
 ग्राजन्यवंशदहनानपवर्गवीर्य ॥
 गोविंद गोपवनिताव्रजमृत्युगीत-
 तीर्थश्रवः श्रवणमंगलपाहि भृत्यान् ॥२५६॥
 इति श्रीभागवतसारसमुच्चये वैश्वानरोक्तं पुरुषोत्तम-
 नाम्नां सहस्रं संपूर्णम् ॥ शुभमस्तु ॥

